



PRIM'AWLA TAL-QORTI ĊIVILI
IMHALLEF
ONOR. CHRISTIAN FALZON SCERRI

Seduta ta' nhar it-Tlieta, 14 ta' Diċembru, 2021

Rikors Maħluf Nru: 1133/2021

DENIS ANTHONY MUSCAT U MARTU ANTONIA SIVE TANYA MUSCAT

VS.

MATTHEW ATTARD

Il-Qorti:

1. Din hija sentenza finali dwar żewġ talbiet mressqa mill-atturi mizzewġin Muscat kontra l-konvenut Matthew Attard;

Dahla

2. B'rikors maħluf imressaq fis-**17 ta' Novembru, 2021**, l-atturi fessru li b'kuntratt tat-18 ta' Novembru, 2019 huma kienu silfu lill-imħarrek is-somma komplessiva ta' €240,000, b'imgħax ta' 5.75%. Huma jtennu li l-imħarrek Matthew Attard ma raddx lura s-somma kollha mislufa lilu sad-data miftiehma tat-28 ta' Ottubru, 2021. Jgħidu li sal-lum l-imħarrek fadallu jhallashom €152,845 bħala bilanċ mill-ammont misluf lilu u €5,858.41 bħala mgħax li laħaq ingema' sat-28 ta' Ottubru,

2021 bir-rata ta' 5.75%. B'kollox, l-atturi qed jgħidu li għandhom jieħdu mingħand l-intimat is-somma ta' €158,703.41;

3. Għalhekk billi skont l-atturi s-somma ta' €158,703.41 hija ċerta, likwida u dovuta u billi dejjem fil-fehma tal-atturi, l-imsemmi Matthew Attard m'għandux eċċezzjonijiet xi jressaq kontra din it-talba għall-ħlas, huma talbu lil din il-qorti sabiex:

«Tiddeċiedi din il-kawża bid-dispensa tas-smiġħ a tenur tal-Artikoli 167 – 170 tal-Kapitolu 12 tal-Liġijiet ta' Malta; u

Tikkundanna lill-intimat sabiex iħallas lir-rikorrenti s-somma ta' mija u tmienja u ħamsin elf, seba' [sic] mija u tlett [sic] Euro u wieħed u erbgħin ċenteżmu €158,703.41).

Bl-ispejjeż u bl-imgħax, skond [sic] il-liġi fuq il-bilanċ dovut mill-kapital – cioè fuq is-somma ta' mija u tnejn u ħamsin elf, tmien mija u ħamsa u erbgħin Euro (€152,845) – kontra l-intimat, illi huwa minn issa ngunt għas-subizzjoni»

4. B'digriet kamerali mogħti fit-18 ta' Novembru, 2021, il-qorti ordnat in-notifika ta' dan ir-rikors maħluf lil Matthew Attard u tagħtu l-jedd li jekk irid iressaq nota fir-registru tal-qorti jew fl-udjenza, sabiex biha jattakka l-proċedimenti magħmula mill-atturi, bħala mhux regolari jew li ma jgħoddux għall-każ, u dan hekk kif jinsab imfisser fl-**artikolu 170(1) tal-Kap 12 tal-Liġijiet ta' Malta**. Fl-istess digriet il-qorti wissiet lill-imħarrek li jekk huwa ma jidhirx għas-smiġħ, il-qorti kienet sejra tiddeċiedi minnufih il-kawża billi tilqa' t-talbiet tal-atturi, skont l-**artikolu 170 tal-Kap 12 tal-Liġijiet ta' Malta**;
5. Għad li Matthew Attard ġie notifikat fit-22 ta' Novembru, 2021 (ara paġna 22 tal-atti), huwa għażel li ma jressaq l-ebda nota skont l-**artikolu 170(1) tal-Kap 12 tal-Liġijiet ta' Malta** biex jikkontesta s-siwi ta' dawn il-proċeduri;

6. Hekk ukoll, l-imsemmi Matthew Attard għażel li ma jidhirx għas-smiġħ tal-lum biex jgħarraf lill-qorti jekk huwa għandux xi eċċezzjonijiet validi xi jressaq biex jikkontesta għat-talba għall-ħlas imressqa mill-atturi;

Fatti

7. B'kuntratt tat-18 ta' Novembru, 2019, il-konvenut Matthew Attard issellef mingħand l-atturi s-somma ta' €240,000 (ara paġni 5 sa 11 tal-atti tal-kawża). Skont dan il-kuntratt, is-self kellu jintradd lura lill-atturi sat-28 ta' Ottubru, 2021 skont programm ta' ħlasijiet maqbul bejn il-partijiet, b'imgħax bir-rata ta' 5.75% fis-sena;
8. L-atturi jgħidu li sat-28 ta' Ottubru, 2021, il-konvenut kien għad fadallu jħallas €158,703.41 maqsum hekk: (i) €152,845 bħala bilanċ mill-ammont misluf lilu; u (ii) €5,858.41 bħala mgħax;

Konsiderazzjonijiet

9. Il-proċeduri sommarji (aktar magħrufa bħala l-proċeduri bil-giljottina) imsemmijin fl-**artikolu 167 tal-Kap 12 tal-Liġijiet ta' Malta** huma minnhom infushom ta' natura eċċezzjonali għaliex dawn jitbiegħdu mill-prinċipju ġenerali tal-liġi, li jrid li kawża għandha tinqata' wara li l-qorti tiegħu qies tal-provi u tas-sottomissjonijiet tal-partijiet fil-kawża;
10. Kemm hu hekk, fil-proċeduri bil-giljottina l-attur jitlob lill-qorti sabiex hija tgħaddi għas-sentenza tagħha fuq dak li jiġi mressaq lilha mill-istess attur u dan mingħajr il-possibilità ta' kontroll min-naħa tal-parti mħarrka. Għalhekk kif ingħad f'**Emmanuel Bonello v. I.T. Properties Limited** deċiża mill-Qorti tal-Appell fit-12 ta' Dicembru, 2005,

«F'dawn iċ-ċirkostanzi l-Qorti tkun mgħobbija b'responsabbiltà akbar billi, mingħajr l-intervent tal-kontro parti, hu mistenni minnha li tilqa' t-talba kif proposta»;

11. Il-liġi tagħti żewġ rimedji lill-imħarrek biex iwaqqaf il-proċeduri sommarji: (i) billi jgħid permezz ta' nota, li għandha tiġi pprezentata fir-reġistru jew fl-udjenza, li l-proċedura bil-giljottina mressqa mill-attur, *«mhix regolari jew ma tgħoddx għall-każ»*; jew (ii) billi jgħib prova *prima facie* li hu għandu eċċezzjonijiet tajbin x'jagħti jew kontro-talba valida xi jressaq fil-mertu (ara ***Carmel Cortis vs. Paul Fenech***, Appell Superjuri tal-11 ta' Mejju, 2015);
12. Il-konvenut huwa ħieles li jinqeda biż-żewġ rimedji flimkien biex il-proċeduri ma jibqgħux bil-giljottina;
13. Jekk issir nota li l-proċedura mressqa mill-attur *«mhix regolari jew ma tgħoddx għall-każ»* u din tiġi milqugħa mill-qorti, allura ma hemmx għalfejn li dik il-qorti tidhol fil-kwistjoni ta' jekk *prima facie* jidhirx li l-konvenut għandu eċċezzjonijiet tajba x'jagħti jew kontro-talba valida xi jressaq fil-mertu, għax f'dak il-każ il-qorti għandha mill-ewwel tawtorizza lill-konvenut biex jipprezenta l-eċċezzjonijiet tiegħu, kif provdut fl-**artikolu 170(2) tal-Kap 12 tal-Liġijiet ta' Malta** (ara *inter alia* ***Wings Couriers Ltd v. L-Avukat Dottor Leslie Cuschieri et nomine***, Appell Superjuri tas-16 ta' Frar, 2014);
14. Fil-każ tagħna, skont riferita misjuba f'paġna 22 tal-atti, Matthew Attard ġie notifikat bir-rikors maħluf fit-22 ta' Novembru, 2021;
15. Minn meta twettqet in-notifika fit-22 ta' Novembru, 2021, Matthew Attard la ressaq nota biex jattakka r-regolarità tal-proċedura li jridu jużaw l-atturi biex tinqata' din il-kawża; wisq anqas ma deher fis-smiġħ tal-14 ta' Diċembru, 2021 biex jipprova jikkonvinċi lill-qorti illi huwa għandu difiża tajba biex ixejjen it-talbiet attriċi;

16. F'òirkostanzi b'hal dawn, fin-nuqqas ta' kontestazzjoni min-naħa tal-konvenut, din il-qorti m'għandhiex triq oħra ħlief li tissokta billi tilqa' t-talbiet tal-atturi, hekk kif jgħid u jrid l-**artikolu 170 tal-Kap 12 tal-Liġijiet ta' Malta**;

Deċiżjoni

Għaldaqstant għar-raġunijiet fuq imsemmija din il-qorti qiegħda taqta' u tiddeċiedi din il-kawża billi:

- i. **Tilqa'** l-ewwel talba tal-atturi biex tipproċedi għas-sentenza mingħajr smigħ skont l-**artikoli 167 et sequitur tal-Kap 12 tal-Liġijiet ta' Malta**; u
- ii. **Tilqa'** t-tieni talba tal-atturi u b'hekk tikkundanna lil Matthew Attard iħallashom is-somma ta' €158,703.41, bl-imgħax fuq is-somma ta' €152,845, kif mitlub mill-atturi sakemm isir il-ħlas kollu;

Tordna wkoll li l-ispejjeż kollha marbuta ma' dawn il-proċeduri, jitħallsu kollha kemm huma minn Matthew Attard.

Christian Falzon Scerri

Imħallef

Mary Josephine Musu

Deputat Registratur